

15 ta' Marzu, 1996

Imhallfin:-

S.T.O. Joseph Said Pullicino B.A.(Hons), LL. D. - President
 Onor. Joseph D. Camilleri B.A., LL.D.
 Onor. Joseph A. Filletti B.A., LL.D., A.R.(Hist.)S.

Perit Joseph Mallia

versus

Onor. Prim Ministru et

Drittijiet Fondamentali tal-Bniedem - Smigh Xieraq - Sentenza - Differiment ghall-Appell

Kawża fejn gie allegat li r-rikorrent ma kienx irċeva smigh xieraq. Il-proċeduri impunjati kienu kawża pendenti quddiem il-Qorti Kostituzzjonali. Meta l-kawża kienet giet iddifferita ghas-sentenza kien gie vverballizat li kienet qieghda tigi ddifferita ghas-sentenza dwar l-aggravju ta' nullita' naxxenti minn żball fl-okkju. Meta l-Qorti tat is-sentenza taghha mhux biss qatghet din l-eċċezzjoni imma anke ddecidiet l-eċċezzjonijiet l-oħra u l-meritu. Il-Prim'Awla tal-Qorti Ċivili sabet li dan kien jammonta ghal vjolazzjoni tad-dritt ghas-smigh xieraq. Il-Qorti Kostituzzjonali kkonfermat.

Il-Qorti osservat li la darba fil-verbal tad-differiment ghas-sentenza kien hemm speċifikatament inniżżel li l-kawża kienet qieghda tigi ddifferita ghad-deċiżjoni ta' eċċezzjoni partikolari, ma setghatx dik il-Qorti tiddecidi ukoll il-meritu kollu minghajr ma taghti lill-partijiet l-opportunita' li jaghmlu s-sottomissjonijiet orali taghhom. Inoltre l-fatt li l-proċeduri kienu fi stadju ta' appell ma kien ibiddel xejn.

Għalkemm id-dritt ta' appell mhux parti mill-elementi ta' smiġh xieraq, jekk jingħata appell allura s-smiġh f' dak l-appell irid ikun hu stess xieraq.

Il-Qorti:-

Biex il-Qorti tinkwadra sewwa l-meritu ta' din il-vertenza Kostituzzjonali hu utili li jiġi riprodott ir-rikors promotur:

Ir-rikorrenti ppremetta:

“Illi huwa kien istitwixxa proċeduri kostituzzjonali quddiem din l-Onorabbli Qorti; rikors 360/91 fl-ismijiet **Perit Joseph Mallia vs Onor. Segretarju Parlamentari għall-Ambjent et**;

Illi b'sentenza tas-16 ta' Lulju, 1992 din l-Onorabbli Qorti iddikjarat illi l-esponent ma kienx eżawrixxa r-rimedji l-oħra u konsegwentement iddikjarat li l-intimati ma kinux hatja ta' vjolazzjoni tad-drittijiet ta' l-esponent;

Illi l-esponent hass ruħu aggravat minn dik is-sentenza u interpona appell minnha quddiem l-Onorabbli Qorti Kostituzzjonali;

Illi l-appell ta' l-esponent kien ibbażat fuq tliet motivi, viż:

In-nullita' tas-sentenza derivanti minn difett fl-okkju;

In-nullita' tas-sentenza stante li meta Qorti ssib li l-azzjoni kienet intempestiva, m'għandhiex tiċhad id-domandi fil-meritu imma biss tillibera lil-konvenut mill-osservanza tal-gudizzju;

Fil-meritu, li mhux minnu li kienu jezistu rimedji oħra effettivi;

Illi t-trattazzjoni ta' l-appell quddiem il-Qorti Kostituzzjonali giet iffissata għall-14 ta' Ottubru, 1992. F'dik is-seduta l-President qal lid-difensuri tal-partijiet li "dan l-appell kienu jehilsu minnu faċilment fuq in-nullita' ta' l-okkju tas-sentenza" u ordna li jsiru provi u trattazzjoni fuq dan l-aggravju biss;

Id-difensuri tal-partijiet, kif ordnati mill-Qorti, ittrattaw biss dan l-aggravju u ma għamlu ebda sottomissjonijiet fuq l-aggravji l-oħra, gie vverbalizzat li:

"Il-Qorti semgħet is-sottomissjonijiet ta' l-Avukati u tiddiferixxi l-kawża għas-sentenza in difett ta' ostakolu għall-11 ta' Novembru, 1992 rigward in-nullita' tas-sentenza derivanti mid-difett fl-okkju ta' diversi atti";

Illi l-appell gie mbaġħad iddifferit diversi drabi oħra, stante indisposizzjoni ta' wiehed mill-Imħallfin, u s-sentenza giet ippronunzjata fl-14 ta' Jannar, 1993;

Illi l-Qorti Kostituzzjonali, bi ksur tal-kuntratt ġudizzjarju li għamlet mal-kontendenti u tad-disposizzjonijiet tal-Kodiċi ta' Proċedura Ċivili, ippronunzjat is-sentenza mhux biss fuq nullita' derivanti mid-difetti fl-okkju, imma, iddeterminat ukoll, kontra l-esponenti, iż-żewġ aggravji l-oħra li dwarhom kienet ivvjetat is-sottomissjonijiet;

Illi b'hekk gie li l-appell gie deċiż mingħajr l-esponenti ma gie mogħti opportunita' li jiddifendi ruħu u dan bi ksur tad-dritt

fondamentali tiegħu ta' smiġh xieraq, protett mill-artikolu 39 tal-Kostituzzjoni u mill-artikolu 6 tal-Konvenzjoni Ewropeja tad-Drittijiet tal-Bniedem;

Għaldaqstant ir-rikorrent talab li din il-Qorti joghġobha tagħtih kull rimedju li jidhrilha xieraq biex twettaq lill-esponent fit-tgawdija tad-dritt fundamentali tas-smiġh xieraq fuq imsemmi billi, fost miżuri oħra (1) tiddikjara l-Qorti Kostituzzjonali li tat is-sentenza impunjata bħala haġja ta' ksur tad-drittijiet fundamentali tiegħu; (2) tannulla s-sentenza tal-Qorti Kostituzzjonali ta' l-14 ta' Jannar, 1993 in kwantu ddeterminat it-tieni u t-tielet aggravji tiegħu msemmija fil-paragrafu 4; (3) tikkundanna lil-intimati jew min minnhom iħallsu d-drittijiet u spejjeż inkorsi minnu in konnessjoni mas-sentenza fuq imsemmi u (4) tordna li S.T. l-Imħallfin li taw is-sentenza impunjata ma jiddux konjizzjoni tat-trattazzjoni ulterjuri ta' dak l-appell;

Bl-ispejjeż”;

Għal dan ir-rikors l-intimati hekk issottomettew:

“Li din il-Qorti kif ippresjeduta, kienet semgħet din il-kawża li waslet għad-deċiżjoni tas-16 ta' Lulju, 1992;

Illi fil-Qorti Kostituzzjonali l-partijiet ittrattaw l-aggravji kollha avvanzati mir-rikorrent, sostanzjalment bil-miktub u addizzjonalment bil-fomm u dak li għe vverbalizzat għandu jiffiehem fis-sens li l-Qorti Kostituzzjonali ma kellhiex għalfejn tiddeċidi dwar iż-żewġ aggravji l-oħra tar-rikorrent f'każ ta' eżitu favorevoli għar-rikorrent dwar l-allegata nullità tas-sentenza relattiva;

Illi fid-dawl ta' dan kollu, l-esponenti ma jistghux jifhmu l-allegazzjonijiet tar-rikorrent li ma ghex moghti l-opportunita' li jiddefendi ruhu, jew li ma kellux smigh xieraq u jidher li dak li l-istess rikorrent jiddeskrivi bhala "kuntratt gudizzjarju", huwa qed jifhem u jippretendi li dak il-"kuntratt" kellu jwassal ghal decizjoni favorevoli ghalih fuq il-pretensjonijiet tieghu. Ghal darb'ohra hawnhekk, ir-rikorrent qed jimmanuvra u jilghab "gudizzjarjament" bl-allegata nullita' ta' sentenzi differenti moghtija minn Qorti differenti, li *del resto*, huma naxxenti minn sitwazzjonijiet orkestrati mill-istess rikorrent";

Il-Qorti Civili Prim' Awla hekk iddecidiet ir-rikors:

"Minn dan kollu jidher li l-ilment tar-rikorrent huwa gjustifikat in kwantu kien hemm nuqqas ta' smigh xieraq meta l-Onorabbli Qorti Kostituzzjonali ghaddiet biex tippronunzja s-sentenza ta' l-14 ta' Jannar, 1993 u kwindi tiddikjara l-istess sentenza nulla u bla effett u tordna s-smigh ta' l-appell mis-sentenza tas-16 ta' Lulju, 1992 mill-gdid;

Illi dwar it-tielet talba fir-rikors promotur din il-Qorti taqbel li r-rikorrent m'ghandux ibati l-ispejjez gudizzjarji ta' proceduri li gew iddikjarati nulli minhabba ksur ta' dritt fundamentali. Izda b'analogija ma' dak li jigri fi proceduri ta' ritrattazzjoni fejn il-prassi hi li l-kap ta' l-ispejjez jigi rriservat ghal dik il-Qorti li finalment tiddisponi mill-meritu tal-kawza, thoss li m'ghandhiex tippronunzja ruhha fuq din it-talba u thalli d-decizjoni dwar l-ispejjez tal-proceduri annullati fl-arbitriju tal-Qorti Kostituzzjonali;

Finalment lanqas ma din il-Qorti thoss li ghandha tilqa' r-raba' talba tar-rikorrent in kwantu l-aggravju tieghu mhux indirizzat

lejn il-persuni li kienu jikkomponu l-Qorti Kostituzzjonali li tagħha s-sentenza giet annullata, iżda pjuttost lejn żball li seta' sar minhabba żvista tal-komponenti ta' dik l-istess Qorti u li issa jista' jiġi rimedjat billi r-rikorrenti jingħata l-fakolta' li jagħmel it-trattazzjoni tiegħu fuq l-aggravji kollha minnu ssollevati wara s-sentenza tas-16 ta' Lulju, 1992;

L-ispejjeż fiċ-ċirkostanzi jibqgħu bla taxxa bejn il-kontendenti”;

Biex waslet għal din id-deċizzjoni l-ewwel Qorti hekk ikkunsidrat:

“Ir-rikorrent qiegħed jilmenta li fi proceduri quddiem il-Qorti Kostituzzjonali fir-rikors ipprezentat minnu numru 360/91, dik l-istess Qorti kienet hatja fil-konfront tiegħu ta' ksur ta' l-artikolu 39 tal-Kostituzzjoni u ta' l-artikolu 6 tal-Konvenzjoni Ewropeja billi kien hemm nuqqas ta' smigh xieraq;

F'dan ir-rigward ir-rikorrent qed isostni li l-appell tiegħu quddiem il-Qorti Kostituzzjonali mis-sentenza tal-Prim'Awla tal-Qorti Ċivili tas-16 ta' Lulju, 1992 kien ibbażat fuq tlett aggravji. Tnejn minn dawn kienu ta' forma, fejn kien qed jintalab li s-sentenza appellata tiġi ddikjarata nulla minhabba (a) difett fl-okkju u (b) żball fil-parti dispositiva in kwantu l-ewwel Qorti caħdet it-talbiet minflok il-liberat lill-intimati mill-osservanza tal-gudizzju. L-aħħar aggravju kien jolqot il-meritu in kwantu r-rikorrent allega li ma kinux jeżistu rimedji oħra għalih kif sostniet il-Prim'Awla fil-kompetenza tagħha kostituzzjonali fis-sentenza appellata;

In-nuqqas ta' smigh xieraq kien dovut in kwantu, kif allega r-

rikorrent, wara li l-Qorti Kostituzzjonali llimitat it-trattazzjoni orali għall-ewwel aggravju u çjoe` n-nullita` tas-sentenza minhabba żball fl-okkju, dik l-istess Qorti għaddiet biex tippronunzja sentenza fl-14 ta' Jannar 1993 li kienet tkopri l-aggravji kollha ta' l-appellant u dana mingħajr ma l-istess appellant ingħata l-opportunita` li jagħmel trattazzjoni orali fuq il-punti ssollewati fir-rikors ta' l-appell”;

Omissis;

“Mar-rikors promotur giet esebita vera kopja tal-verbal ta' l-udjenza quddiem il-Qorti Kostituzzjonali fil-proċeduri msemmija li jgħid espressament hekk:

“Il-Qorti semgħet is-sottomissjonijiet ta' l-Avukati u tiddiferixxi l-kawża għas-sentenza in difett ta' ostakolu 11 ta' Novembru rigward in-nullita` tas-sentenza derivanti mid-difetti fl-okkju ta' diversi atti”;

Ma tressqet ebda prova da parti ta' l-intimati biex jikkontradixxu dak li xehed l-avukat difensur tar-rikorrent jew dak li intqal fl-istess verbal fuq riportat. Biss l-intimati qed isostnu fit-tieni paragrafu tar-risposta tagħhom, illi “fil-Qorti Kostituzzjonali l-partijiet ittrattaw l-aggravji kollha avanzati mir-rikorrent, sostanzjalment bil-miktub u addizzjonalment bil-fomm”;

Omissis;

Il-Kodiċi ta' Organizzazzjoni u Proċedura Ċivili jippreskrivi li fis-smiġħ tal-kawża quddiem il-Qorti sew dawk ta' prim'istanza kif ukoll dawk ta' l-appell, l-attur għandu jfisser il-każ tiegħu, wara

jwieġeb il-konvenut u tista' ssir replika u kontro-replika. Dan l-ordni ta' smiġh tal-kawzi, irregolat bl-artikolu 202 tal-Kap. 12, japplika ukoll għall-proċeduri fil-kawzi kostituzzjonali. Jidher minn dan l-artikolu tal-liġi li l-partijiet mhumiex limitati għal dak li jkun tnizzel fiċ-ċitazzjoni jew fil-petizzjoni ta' l-appell iżda li huma għandhom id-dritt li jagħmlu sottomissjonijiet verbali sabiex jespandu u jispjegaw aħjar u aktar fid-dettal, l-argumenti minnhom imressqa fl-atti miktuba. Ir-rikorrent proprju dwar il-ksur ta' dan id-dritt qed jilmenta u ma jiġġova xejn lill-intimati li jsostnu li l-argumenti tal-kontendenti kienu jiffirmaw parti mill-atti li ġew ipprezentati quddiem il-Qorti. Id-dritt tat-trattazzjoni jiffirma parti integrali mill-proċediment ġudizzjarju u għalhekk l-assenza tiegħu, minhabba direttivi tal-Qorti, jammonta għal nuqqas ta' smiġh xieraq kemm-il darba tingħata sentenza fuq xi aggravju li ma jkunx ġie ttrattat mid-difensuri fl-Awla;

Dwar it-tifsira li għandha tingħata lill-kontenut tal-verbal ta' l-14 ta' Ottubru, 1992 quddiem il-Qorti Kostituzzjonali, din il-Qorti ma tistax taqbel ma' dak li ġie ssottomess mill-intimati. Huwa proprju n-nuqqas ta' trattazzjoni dwar iż-żewġ aggravji l-oħra li dwarhom kien hemm sentenza minn dik il-Qorti, li r-rikorrent qed jilmenta o meno dwar dawn l-aggravji kemm-il darba jkun hemm eżitu favorevoli għall-appellant. Ovvjament kieku l-Onorabbli Qorti Kostituzzjonali iddeċidiet l-ewwel aggravju favorevolment għall-appellanti, kienet tiddikjara s-sentenza tal-Prim'Istanza bħala nulla u konsegwentement ma kienx ikun hemm il-htieġa li tgħaddi biex teżamina u tiddeċidi iż-żewġ aggravji l-oħra”;

L-intimati appellaw minn din is-sentenza b'dawn l-aggravji:

“Illi huwa stabbilit li appell mhux xi dritt fundamentali u n-

nuqqas tiegħu ma jgħibx xi vjolazzjoni tad-dritt fundamentali għal smiġh xieraq;

Illi l-appell tar-rikorrent appellat kien jittratta fuq żewġ kwistjonijiet purament proċedurali u formali u mbagħad fuq il-meritu, iżda preliminarjament limitat fuq il-kwistjoni jekk kellux disponibbli rimedju ieħor ordinarju effettiv;

Illi fuq dawn it-tliet kwistjonijiet il-kontendenti kellhom l-opportunitajiet kollha jittrattaw bil-miktub, kif effettivament għamlu *funditus*, u in aġġunta, anke oralment, għalkemm l-iktar li saru sottomissjonijiet, fuq rikjesta ta' din l-Onorabbli Qorti, kienu għar-rigward ta' l-allegata nullita' tas-sentenza derivanti minn difetti fl-okkju, stante li din l-Onorabbli Qorti dehrilha logikament u korrettement, illi ma kellhiex għalfejn tiddeċidi dwar iż-żewġ aggravji l-oħra tar-rikorrent appellat f'każ ta' eżitu favorevoli għalih dwar l-allegata nullita' tas-sentenza relattiva;

Illi fin-nuqqas ta' eżitu favorevoli kif fuq spjegat, kif fil-fatt ġara, din il-Qorti kellha tippronunzja ruħha fuq iż-żewġ aggravji l-oħra wara li kienet rat u semgħet it-trattazzjoni bil-miktub u oralment;

Jigi rrilevat ukoll li Qorti għandha fakolta' tiddispensa trattazzjoni orali fuq xi punt jew ieħor *ai termini* ta' l-artikolu 204 (3) tal-Kap. 12 u fil-każ odjern kienu jkunu aktar l-esponenti ġustifikati jilmentaw mid-dispensa tat-trattazzjoni fuq it-tieni u t-tielet aggravju wara li r-rikorrent appellat kien ittratta tant eżawrjentement bil-miktub fuqhom, kontrarjament għall-esponenti, iżda minn dan kollu l-esponenti mhumiex qed jilmentaw xejn, peress li dak li riedu iġhidu a propożitu kellhom l-opportunita' iġhiduh u

qaluh;

Illi fil-ligi taghna trattazzjoni orali f'kawza mhix rikjesta *ad substantium validitatem* u n-nuqqas taghha lanqas ma taghti lok ghal ritrattazzjoni”;

Il-Qorti taghmel l-ewwel xi osservazzjonijiet ta' natura generali fuq l-aggravji:

Huwa veru li “l-appell mhux xi dritt fundamentali u li n-nuqqas tiegħu ma jgibx xi vjolazzjoni tad-dritt fundamentali għal smigh xieraq”. Dan ma jfissirx pero' illi una volta s-sistema gūdzizzjarja taghti dritt ta' appell - u anke tista' taghti dritt eċċezzjonali għal ritrattazzjoni - din il-proċedura tista' tiġi kondotta mingħajr ma jiġu osservati dawk il-prinċipji u dawk ir-regoli li huma l-karatteristiċi proprji u indispensabbli għal smigh xieraq, jew li dawn il-proċeduri, una volta mogħtija, jistgħu jiġu b'xi mod kondotti quddiem xi Tribunal li ma jkunx imparzjali u indipendenti. Anke f'dawn il-proċeduri allura jridu jiġu osservati l-prinċipji ta' *l-equality of arms* u tan-nuqqas ta' *bias* u *tal-fair hearing*;

“The right to appeal - appeal to a Higher Court, to a Court of Cassation or to a Constitutional Court is not laid down in the Convention not even in article 6 (1) ... However, if an appeal lies and if a decision is taken on whether it is well founded, article 6 (1) applies unabridged, provided that the Court is called to determine civil rights or obligations.

The Convention does not oblige Contracting States to institute several levels of jurisdiction ... a state which does institute such Courts of Appeal or Cassation is required to ensure that persons

amenable to the Law shall enjoy when before these Courts the fundamental guarantees contained in article 6" (Application 7211/75 6th October, 1976);

Stabbilit il-prinċipju illi anke fl-istadju ta' l-appell fejn dan id-dritt hu konċess, is-smiġh tal-kawża kellu jkun wieħed xieraq - *fair* irid jiġi kkunsidrat x'inhu dak il-minimu meħtieġ biex jassigura dan id-dritt fundamentali. Hu paċifiku illi meta wieħed japprezza jekk proċeduri humiex xierqa jew le, wieħed m'għandux iħares biss lejn xi nuqqasijiet proċedurali li jokkorru imma lejn jekk, fl-assjem tagħhom, il-proċeduri kinux jew le kondotti b'gustizzja fis-sostanza u fl-apparenza;

"The effect of article 6 (1) is *inter alia* to place the Tribunal concerned under a duty to conduct a proper examination of the submissions, arguments and evidence adduced by the parties ... It is important that the administration of justice should appear fair. The standpoint of those concerned is not alone decisive - Any misgivings must be objectively justified" (Kaska vs Switzerland - 1993 EHR Reports Vol. 18 p. 188);

Issa huwa veru li fil-każ in eżami l-appell tar-rikorrenti kien jittratta fuq żewġ kwistjonijiet purament proċedurali u mbagħad il-kwistjoni fuq il-meritu. Imma hu veru ukoll, u dan mhux ikkontestat, u infatti jirriżulta rreġistrat fl-atti illi:

"Id-difensuri tal-partijiet kienu ġew diretti mill-Qorti biex jittrattaw l-aggravju dwar in-nullita' ta' l-okkju tas-sentenza;

Li t-trattazzjoni orali tad-difensuri kienet skond din id-diskrezzjoni tal-Qorti limitata biss għal dak l-aggravju u ma għamlu

l-ebda sottomissjonijiet fuq l-aggravji l-oħra;

Fis-seduta li fiha nstemgħet din it-trattazzjoni gie wkoll ivverbalizzat, “il-Qorti semgħet is-sottomissjonijiet ta’ l-Avukati u tidifferixxi l-kawża għas-sentenza in difett ta’ ostakolu għall-11 ta’ Novembru, 1992 rigward in-nullita’ tas-sentenza derivanti mid-difetti fl-okkju ta’ diversi atti”;

Fl-14 ta’ Jannar, 1993, il-Qorti Kostituzzjonali ppronunzjat is-sentenza mhux biss fuq in-nullita’ derivanti mid-difetti fl-okkju - kif dikjaratament kienet intenzjonata li tagħmel - imma ddeterminat ukoll, kontra l-appellant, iż-żewġ aggravji l-oħra li dwarhom kienet sa dak l-istadju eskudiet it-trattazzjoni”;

M’hemmx u ma jista’ jkun hemm l-ebda dubbju mill-atti illi l-Qorti Kostituzzjonali meta ddeċidiet il-meritu kollu, iddeliberat u ddeċidiet oltre dak li kien gie oralment ittrattat quddiemha u oltre dak li hi stess iddikjarat li kienet ser tiddeċidi. Kif m’hemmx dubbju illi s-sentenza necessarjament issorprendiet lill-kontendenti. Kemm lill-appellant sikkombenti li sab li l-Qorti ċahditlu l-appell bla ma semgħetu, kif ukoll lill-appellati li sabu li l-Qorti abbraccjat it-teżi tagħhom mingħajr ma kienu ttrattaw quddiemha dwarha. Sorpriżi li mhumiex konduċenti għal smiġħ ekwanimu u għal proċeduri li jagħtu affidament ta’ proċess xieraq u gust. Anke jekk iċ-ċirkostanzi kif sfortunatament graw, wiehed jista’ jifhem li kienu dovuti għal żball jew żvista;

“The Court has on many occasions stressed the importance of appearances in the administration of justice. The Courts in a democratic society must inspire confidence in the public and, above all, in the parties to the proceedings. The perceptions of the persons

involved in the proceedings are important but not decisive; any doubts as to the unfairness of the hearing must also be objectively justified" (*Hauschildt vs Denmark* 1989 - 12 E.H.R.R. 266). Fil-każ in eżami r-reazzjoni ta' l-appellant - ir-rikorrent odjern - li hass li ma kienx inghata smigh xieraq, meta l-Qorti għaddiet biex tiddeċidi l-meritu bla ma tisimghu mhux biss hi naturali u tirrizulta imma hi oġġettivament ġustifikata proprju bil-prova ta' kif ġraw l-eventi li, fil-fehma ta' din il-Qorti jinfiċċjaw il-proċeduri u jirrenduhom mhux xierqa";

Huwa aktar f'dan is-sens ta' *unfairness of the proceedings* li tirrizulta oġġettivament mill-fatt li l-Qorti Kostituzzjonali - għal xi raġuni li hi rrilevanti għall-meritu - aġixxiet mhux in konformita' ma' dak li hi stess iddikjarat li kienet ser tagħmel u li b'hekk caħdet lill-kontendenti mill-opportunita' li jagħmlu s-sottomissjonijiet orali tagħhom fuq dawk l-aggravji, li fihom it-trattazzjoni kienet ġiet espressament eskluża, illi din il-Qorti tirravviża l-vjolazzjoni tad-dritt fundamentali għal smigh xieraq. Dan aktar milli fis-sottomissjoni illi l-appellant kellu xi dritt li jittratta l-każ tiegħu oralment. Il-Qorti terġa' tirrikjama għad-distinzjoni fundamentali bejn in-nonosservanza tad-dritt proċedurali u l-lezjoni ta' dritt fundamentali. Mhux kull nuqqas ta' provvedimenti proċedurali, anke jekk intiżi biex jassigura bilanċ fis-smigh tal-kawża u biex jagħti l-opportunita' lill-kontendenti biex jagħmlu s-sottomissjonijiet tagħhom u jirregola l-istess, jammonta għall-ksur tad-dritt fundamentali għal smigh xieraq. Anke jekk il-Qorti biex tasal għall-apprezzament, jekk fil-każ in eżami kienx hemm lezjoni ta' dan id-dritt fundamentali għandha tqis ukoll l-ordinament ġuridiku u proċedurali u dak li din tqis li għandu jkun l-*iter* tas-smigh tal-kawża;

Hu veru illi l-proċedura tistabbilixxi kif għandu jsir is-smiġh tal-kawża, kif u f'liema ordni għandhom jingiebu l-provi u jsiru s-sottomissjonijiet tal-kontendenti. Tistabbilixxi proċedura partikolari anke għall-istadju ta' l-appell. Hu veru li s-sistema nostran hu bbażat fuq is-smiġh orali *viva voce* tal-kawża ċivili, anke jekk dan mhux tassattiv fis-sens li huma ammessi s-sottomissjonijiet bil-miktub u anzi inkoraġġiti kif qed jiġu inkoraġġiti - forsi għall-konvenzjoni aktar milli għax hekk għandu jkun - il-ġbir tal-provi bi proċedura skritta. Hu veru ukoll illi l-Qorti tista' tiddispensa bit-trattazzjoni f'ċerti każijiet kif tista' ukoll tiddispensa s-smiġh tal-provi ulterjuri jekk tkun sodisfatta illi dawn ma jkunx hemm lokhom jew bżonnhom. Dan kollu tista' tagħmlu bla ma tkun qed tivvjola la l-ligi proċedurali u lanqas timpinġi fuq id-dritt fundamentali tal-litiganti għal smiġh xieraq. Naturalment sakemm ikunu rrispettati dawk in-normi li huma generalment aċċettati li għandhom jiggwidaw il-kondotta ta' proċeduri ġudizzjarji li jassiguraw li jkun *fair* u li jidhru li hekk ikunu. Hu veru li l-ġudikant hu mistenni li jagħti "smiġh" xieraq u li l-kontendenti għandhom dritt għalih imma dan is-smiġh m'għandux jiġi limitat fil-kuntest ta' l-interpretazzjoni tad-disposizzjonijiet Kostituzzjonali u tal-Konvenzjoni Ewropeja għas-sinifikat litterali tal-kelma. Smiġh ta' kawża jista' u għandu normalment u generalment jiġi kondott oralment imma dan ma jeskludix li jista' jsir - anke esklussivament - bil-kitba u fiz-żminijiet tal-lum anke b'mezzi aktar avanzati u moderni - b'mod li anke hekk ikun qed jiġi sodisfatt u assigurat il-jedd għal smiġh xieraq għal dak li hu aspett Kostituzzjonali tiegħu. Dan naturalment ma jfissirx però li l-Qorti tista' tiddispensa għal kollox mit-trattazzjoni jew li ma tagħtix lill-kontendenti l-opportunita' sħiħa li jagħmlu s-sottomissjonijiet tagħhom fil-limiti ddettați mir-raġuni, mill-prinċipju ta' *l-equality of arms* u mill-bżonnijiet ta' l-ekonomija tal-ġudizzju. Kull każ iwarja minn iehor imma f'kull każ il-Qorti

trid tassigura li l-proċeduri jkunu kondotti b'mod li l-kontendenti oġġettivament huma mistennija li jhossu li jkunu ngħataw smiġħ xieraq. Ċertament dan ir-rekwiżit mhux sodistatt meta l-Qorti mhux biss tagħti l-impressjoni lill-kontendenti li t-trattazzjoni fuq ċerti aspetti importanti u fundamentali tal-meritu tal-kawża mhix neċessarja jew mixtieqa minnha imma addirittura tindirizzahom biex jillimitaw is-sottomissjonijiet tagħhom f'dak l-istadju għall-punt partikolari tal-kawża u għal dak biss għax dak kien ser jiġi deċiż. Hekk ġara f'dan il-każ. Sorpriża ta' din ix-xorta - anke jekk mhux voluta - timmina l-proċess ġudizzjarju u tinfiċċjah bħala mhux xieraq;

Rigward is-smiġħ orali fi stadju ta' appell il-Kummissjoni Ewropeja tirritjeni li anke jekk is-smiġħ orali għandu jkun in-norma mhux eskluż illi t-trattazzjoni ssir bil-kitba jew fuq l-atti ta' istanzi anterjuri sakemm f'dawk il-proċeduri ikun ġie ssalvagwardat id-dritt tal-kontendenti li sewwa jipprezentaw il-każ tagħhom quddiem il-Qorti:

"The Commission recalls that the way in which article 6 applies to hearings before Courts of Appeal depends on the special features of the proceedings. In certain circumstances the complete absence of an oral hearing at any instance may be compatible with article 6 paragraph (1) of the Convention ... The Commission finds that in the circumstances of the present case, article 6 of the Convention did not require an oral hearing before the Supreme Court" (*Insam vs Austria* - Application No. 17285/90 - deċiża fl-1994). "Dan, il-Commission qalitu fir-rigward ta' proċeduri quddiem Qorti Suprema fl-Awstrija li kienet f'dak il-pajjiż Qorti ta' Revizjoni tat-tielet grad u wara li aċċertat ruhha li kienet saret trattazzjoni shiha, orali u skritta fil-proċedimenti anterjuri. Pero' l-

prinċipju jibqa' validu";

Finalment il-Qorti tinnota li dan hu proprju l-każ klassiku fejn żball, żvista jew nuqqas tal-Qorti Kostituzzjonali seta' jiġi rrettifikat kieku kien aċċessibbli għal-litiganti rimedju taht il-proċedura ta' ritrattazzjoni f'dan l-istadju. Dan mill-istess Qorti u bl-applikazzjoni ta' provvedimenti proċedurali li jagħtu rimedju taht il-liġi ordinarja tal-proċedura. Mhux allura bl-anomalija li Qorti ta' grad inferjuri tinvestiga l-operat tal-Qorti Kostituzzjonali - bhala Qorti ta' l-ewwel istanza - u dana taht id-dell tqil ta' akkuża li vjolat id-drittijiet fundamentali taċ-ċittadin li hi fid-dover tagħha li tħares. Dana jingħad naturalment bla ma jitnaqqas xejn mill-valur tal-prinċipju li kulhadd hu soġġett għall-istess liġi u li anke l-Qorti jew komponenti tagħha jistgħu jkunu msejja jirrispondu għall-allegazzjoni ta' vjolazzjoni tad-drittijiet fundamentali. F'dan ir-rigward issir referenza għall-konsiderazzjoni ta' din il-Qorti fis-sentenza tagħha fil-każ ta' bl-ismijiet *Lawrence Cuschieri vs Onor. Prim Ministru et* deċiża fis-6 ta' April, 1995;

Din l-aħħar konsiderazzjoni hi rilevanti ukoll għall-fini ta' l-appell incidental ta' l-appellat fir-rigward tat-talba tiegħu li s-sentenza appellata tiġi riformata fejn ma ordnatx li l-gudikanti li taw is-sentenza impunjata ma jiddux konjizzjoni ulterjuri ta' l-appell. Din il-Qorti taqbel ma' l-apprezzament ta' l-ewwel Qorti illi fil-każ in eżami l-aggravju ta' l-attur mhux indirizzat lejn il-persuni li kienu jikkomponu l-Qorti Kostituzzjonali li tagħha s-sentenza qed tiġi annullata, iżda pjuttost lejn żball fil-proċeduri. Ma taqbilx però li dan neċessarjament ifisser illi tali żball jista' jiġi rrimedjat "billi r-rikorrent jingħata l-fakolta' li jagħmel it-trattazzjoni tiegħu fuq l-aggravji kollha minnu ssollewati wara s-sentenza tas-16 ta' Lulju, 1992" quddiem l-istess Qorti kif

komposta. Dan jista' ma jkunx hekk in kwantu jirrizulta bhala fatt illi dik il-Qorti kif komposta *bene o male* diga' esprimiet gudizzju fil-meritu benche' fic-cirkostanzi partikolari tal-każ;

Il-Qorti tqis allura li din il-konsiderazzjoni fid-decide ghandha tigi meqjusa bhala mhux vinkolanti u ghandha tigi skartata. Il-Qorti ma tarax li hu l-każ li "tordna" lill-Imhalla fin komponenti allura l-Qorti Kostituzzjonali (jew dak minnhom li ghad jista' hekk jaghmel u cjoe' s-Sinjurija Tieghu l-Imhalla f' Carmel A. Agius) li ma jihux konjizzjoni ulterjuri tal-każ sa minn dan l-istadju. Tifhem li tali decizjoni ghandha tittiehed fl-ewwel lok mill-istess Imhalla f' u kolleġġjalment mill-Qorti li minnha jiffirma parti, fid-dawl tal-konsiderazzjonijiet ta' din il-Qorti f'din is-sentenza u tal-konsiderazzjonijiet l-oħra li din l-istess Qorti ghamlet f'kawzi oħra fosthom is-sentenza mogħtija illum, fil-kawza bl-ismijiet **Francesco Saverio Borg vs Direttur Ġenerali et** dwar is-smigh xieraq minn Tribunal indipendenti u imparzjali anke fir-rigward ta' l-apparenza tal-proceduri. Jibqghu f'dan ir-rigward riservati d-drittijiet ta' l-attur *si et quatenus*;

Fir-rigward tal-kap ta' l-ispejjeż, il-Qorti taqbel mal-konsiderazzjoni li ghamlet l-ewwel Qorti u tifhem li l-ispejjeż ta' l-ewwel istanza ghandhom ikunu, kif deciz, riservati għall-gudizzju finali mill-Qorti Kostituzzjonali. Mhux il-każ li jigi applikat il-principju *error judicis error partis* ghax dan ikun jaggrava ingustament lill-attur, pero' una volta si tratta sostanzjalment ta' incident procedurali waqt is-smigh tal-kawza Kostituzzjonali hu sewwa li tali responsabbilita' għall-ispejjeż tigi ddeterminata mal-meritu. L-ispejjeż ta' l-appell ghandhom pero' jigu ssopportati mill-appellant li pprovokah;

Għal dawn il-motivi, il-Qorti tiddecidi l-kawża billi:

Tiċhad l-appell incidentali bir-riserva pero' fuq magħmula illi mhux qed jiġi deċiż minn din il-Qorti kif il-kawża għandha tipproċedi quddiem il-Qorti Kostituzzjonali li għandha hi tiddetermina kif għandha tiġi ulterjorment ittrattata;

Tiċhad l-appell principali;

L-ispejjeż barra dawk diġa' deċiżi jkunu a karigu ta' l-appellant.

